

افغانستان آزاد – آزاد افغانستان

AA-AA

چو کشور نپاشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

لیکوال او شناند: نظر محمد مطمئن

۲۶ نومبر ۲۰۱۵

دوی چیرته دي؛ ژورنالست، لیکوال، مدني فعال او رسنی

د نومبر ۲۴مه نیټه ۲۰۱۵، مازیگر مهال د کابل ښار تر ټولو امن سېمه نوي ښار کې د دعوت پوهنتون استاد او د سیاسي چارو کارپوه احمد سعیدي په ډزو وویشتل شو.

سعیدي موده وړاندې افغان امنیتي ادارو ته خبر ورکړی وو چې نا بیژاندو په مرگ گواښلی او لامل یې هم دادی چې ولې په رسنیو کې پر ځینو سیاستوالو سختې نیوکې کوي.

د بیان ازادې همدومره ده چې خلکو ته ورکول کېږي تر څو چې پکې د دولت او سیاستوالو رازونه پټ ساتلي وي که چیرته نیوکه د دولت پر ناسمو کړنو او یا هم د سیاستوالو په کړنو کېږي بیا نو دوی ته د زغم وړ نه وي.

ښاغلی سعیدي پوهیدې چې پر هغه به حمله کېږي له ده مخکې جنرال هزاره باندي هم د هغه د کور سره نږدې حمله وشوه، رازق مأمون هم تر برید لاندې راغی او په همدې نوي ښار کې د غني د کمپاین د مطبوعاتو څانګې کارکوونکي لعل پاچا ازمون هم په چاقوګانو وهل شوي وو.

پر سعیدي حمله به وروستی نه وي دا لړۍ ممکن تیزه شي ځکه سیاستوال او حکومت به خپلې ناکامۍ او تېروتنې هیڅکله هم ونه مني، پر زورورو یې وس نه رسېږي نو ځکه به پر هغه چا برید کوي چې تر وس لاندې وي او همدا فرهنگي او مطبوعاتي خلک دي چې له جګړه مارو سره تر ډیره رابطه نه لري.

سمه ده چې سعیدي صاحب د امریکا سفارت سره نږدې روابط درلودل، د بریتانیا سفارت کې یې هرکلی کیدی او هر وخت دهمدې بهرنیو سفارتونو له خوا څخه دعوت کېدی.

سعیدي تر هغه وخت پورې ډیر ښه وو، ترڅو چې د ولسمشریزو ټاکنو د کمپاین پر مهال به ده او نورو د سیاسي چارو شنونکو ته په کابل ستار میلمستون او خورنځای کې ډوډۍ کېدلې، د سیاستوالو له خوا نازول کېدل، او دوی به هم د هغوی په ګټه په رسنیو کې خبرې کولې، کله چې سیاستوالو خپل هدف ورڅخه ترلاسه کړ، او د واک د وېش په اړه د غني او عبدالله تر منځ ستونزې پېداشوي، سعیدي چې د ډاکټر عبدالله سره په کمپاین کې وو، حتمي ده چې د لوري چوکۍ توقع به یې درلودله، خو داچې د عبدالله برخه دومره هم نه وه چې ښاغلی سعیدي پکې وزیر، د وزیر مرستیال او یا خو د کوم ولایت والي شي، هغه څو میاشتي حوصله وکړه، او لا هم د عبدالله له ډلې سره پاتې شو،

سعیدی دا هم ویل چې د کمپاین پر مهال یې د کورنۍ کوم غړی هم قرباني شوی او وژل شوی، کله چې مایوسه شو او پوه شو چې کومه مناسبه چوکۍ ورته نه رسیږي حوصله یې له لاسه ورکړه او د عبدالله له ډلې سره یې خدای پاماني وکړه.

له سعیدی صاحب سره ډیر رازونه وو، داچې د ډاکټر عبدالله په ډله کې له پټو او مهو رازونو او ځانگړي ډول په ټاکنو کې د درغلیو څخه ښه خبر وو، د امریکا او بریتانیا سفارتونو څخه هم ډیر معلومات یې د حکومت د بې وسي او کمزوري اړوند ترلاسه کول، په دعوت پوهنتون کې یې هم د استاد سیاف د ډلې له کسانو سره ناسته پاسته وه، دا ډول یې په وروستیو وختونو کې د ښاغلي کرزي څنگ ونيوی.

پر حکومت یې بې دریغه نیوکې کولې او په ځانگړي ډول پر پخوانیو ملگرو چې اوس ورڅخه بېل شوی وو، ددغو نیوکو له امله ورته د مرگ گواښ وشو، سعیدی د خپل ځان د امنیت له پاره ساتونکي هم پیدا کړل، خو بالاخره وویشتل شو او تر دې مهال په ایمرجنسي روغتون کې د کوما په حالت کې پروت دی.

زه هیڅ نه پوهیږم چې سعیدی به چا ویشتلې وي او ممکن سعیدی صاحب نور مخالفین هم درلودل، خو په نوی ښار کې دهغه ویشتل ښیې چې د کورنیو مخالفتونو او د خپل نظر وړاندې کولو قرباني شوی دی.

که ښاغلی سعیدی د کومې دولت ضد وسلوالي ډلې له خوا په نښه شوی او ویشتل شوی وای نو حتمي وه چې د رسنیو د سر خبر به پر ښاغلي سعیدی د برید خبر وو، له دې ها خوا به د نې ادارې، د خبریالانو ټولني او مدني فعالانو عاجل مطبوعاتي کنفرانسونه ورکړی وای، لیکوالو به په لیکنو کې دده ویشتل غندلي وای.

تر دې دمه زما د معلوماتو له مخې یواځې ولسمشر غني د ده پر ویشتلو خواشینی ښکاره کړي او د تل په څیر یې بیا ځل ویلي چې امنیتي ادارو ته دنده سپاري چې پر سعیدی حمله کوونکي مجرمین ونیسي او د قانون منگلو ته یې وسپاري.

داچې پر ښاغلي سعیدی دحلمې پره هیڅ کومې دولت مخالفې وسلوالي ډلې پر غاړه نه ده اخستي او د کابل ښار کې تر برید لاندې راغلي، ښکاري چې د خپلو ازادو نظریاتو قرباني شوی دی.

امید دی چې رسنۍ، لیکوالان، خبریالان او مدني فعالان نور دغسې د مور او میري چلند پریرېدې، ښاغلی سعیدی تر برید لاندې راغلی، ویشتل شوی او د بیان د ازادې او خپلو سیاسي افکارو د ښکاره کېدو قرباني شو.

تر څو چې سیاسي کارپوهان، لیکوالان او خبریالان د اسلام مقدساتو او افغاني کلتوري ارزښتونو ته سپکاوي ونه کړي باید تر برید لاندې را نه شي او د سیاستوالو د سیاسي لویو قربانی نه شي.

یادداشت:

هر چند شناخت ما از آقای "سعیدی" در حدی نیست که بتوانیم در تأیید شخصیت مبارزاتی شان چیزی بنویسیم، مگر در کل می توان نوشت:

زخمی شدن آقای "سعیدی" می باید درسی باشد برای تمام آنهایی که انتظار داشته و یا دارند تا از طریق دولت دست نشانده و پوشالی، مصدر خدمتی برای مردم خود گردند. این طیف افراد باید بدانند که دولت دست نشانده از آنها به مثابه ابزار رسیدن به قدرت سوءاستفاده نموده، به محض رسیدن به هدف، آنها را نابود خواهد نمود.

اداره پورتال AA-AA